

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

|| ಏಕೋನವಿಂಶಃ ಸರ್ಗಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಏಕೋನವಿಂಶಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ನಿತ್ಯಪ್ರಬುದ್ಧಮಪಿ ನಿರ್ಮಲಯಾ ಸ್ವದೃಷ್ಟ್ಯಾ

ನಿದ್ರಾಣವದ್ಧರನಿಮೀಲಿತನೇತ್ರಪದ್ಮಂ |

ಪ್ರಾಬೋಧಿಕೀಭಿರುಪಸೇದುರಿತೀವ ವಾಗ್ಭಿಃ

ಸ್ವಾಧೀನಮರ್ತ್ಯತನಯಂ ಶ್ರುತಿವಂದಿನಸ್ತಂ || 19.1 ||

ಯಾಮಿನ್ಯಪೈತಿ ಯದುನಾಥ ವಿಮುಂಚ ನಿದ್ರಾಂ

ಉನ್ಮೇಷ ಮೃಚ್ಛತಿ ತವೋನ್ಮಿಷಿತೇನ ವಿಶ್ವಂ |

ಜಾತಃ ಸ್ವಯಂ ಖಲು ಜಗದ್ಧಿತಮೇವ ಕರ್ತುಂ

ಧರ್ಮಪ್ರವರ್ತನಧಿಯಾ ಧರಣೀತಲೇ ತ್ವಂ || 19.2 ||

ಅಶ್ರಾಂತಸಂತತಿಭಿರಾಭರಣಪ್ರಕಾಶೈಃ

ಆರಾತ್ರಿಕಂ ಪ್ರಮುಖಯಂತ್ಯ ಇವೋಪಚಾರಂ |

ಇಚ್ಛಂತಿ ತೇ ಪ್ರಥಮದೃಷ್ಟಿಮನನ್ಯಲಭ್ಯಾಂ

ಪದ್ಮಾನನಾಃ ಪದನಿವೇಶನಧನ್ಯಹಸ್ತಾಃ || 19.3 ||

ವೃದ್ಧಾಃ ಕಥಂಚಿದರರಂ ವ್ಯತಿಭಿದ್ಯ ಹೈಮಂ

ದೌವಾರಿಕಾಸ್ತವ ಗೃಹೀತಸುಜಾತವೇತ್ರಾಃ |

ನಿರ್ಗಚ್ಛತಃ ಪ್ರವಿಶತಶ್ಚ ನಿಶಾಮಯಂತೋ

ನಾಥ ತ್ವದೇಕಹೃದಯಾ ನ ಭಜಂತಿ ತಂದ್ರೀಂ || 19.4 ||

ವಿಶ್ವೈಕತೀರ್ಥಭಜನೇನ ವಿಶುದ್ಧಿಮಂತೋ

ನಿದ್ರೋಜ್ಜಿತಾ ನಿಗಮಸೀಮ್ನಿ ನಿಶಾತ್ಯಯೇ ಚ |

ವೈತಾನಿಕಾನ್ ವಿಧಿವಶೇನ ವಿಹೃತ್ಯ ವಹ್ನೀನ್
ಪುಣ್ಯಾಶಯಾಃ ಪರಿಚರಂತಿ ಪುರೋಧಸಸ್ತೇ || 19.5 ||

ನಿದ್ರಾವಶೇನ ನಿಭೃತೇಕ್ಷಣಮುತ್ತಿತಾನಾಂ
ದ್ವಿತ್ರಾಣಿ ಮಂಥರಪದಾನ್ಯಪಗತ್ವರೀಣಾಂ |
ಕಾಲೇ ಗೃಹೀತಮುಚಿತೇ ರಶನಾಃ ಕಥಂಚಿತ್
ಮೌನವ್ರತಂ ಜಹತಿ ಮುಗ್ಧವಧೂಜನಾನಾಂ || 19.6 ||

ಸಂತ್ಯಜ್ಯತೇ ತರಲಮೌಕ್ತಿಕಜಾಲದೃಶೈಃ
ತಾರಾಗಣೈಸ್ತ್ರಿದಶವರ್ತ್ಮ ತಮಾಲನೀಲಂ |
ಪದ್ಮಾಪತೇರಮೃತನಿರ್ಮಥನಾವಸಾನೇ
ದುಗ್ಧಾಂಬುರಾಶಿಪೃಷ್ಠೈರಿವ ರೂಪಮಗ್ರ್ಯಂ || 19.7 ||

ನಾಥ ಸ್ಫುರಂತ್ಯುಪಯತಿ ದ್ಯುಮಣಿಪ್ರಕಾಶೇ
ನ ಜ್ಯೋತಿರಿಂಗಣಗಣಾ ನ ಚ ತಾರಕಾದ್ಯಾಃ |
ತೇಜಸ್ವಿನೋಽಪಿ ತಮಸೈವ ಸಮೃದ್ಧಿಮಂತಃ
ತ್ವತ್ಸನ್ನಿಧೌ ಮುಷಿತಭಾಸ ಇವ ತ್ವದನ್ಯೇ || 19.8 ||

ಆನರ್ತಿತಾನ್ ಸಲಲಿತಂ ದಿವಸಾವಸಾನೇ
ವಾಚಾಲರತ್ನವಲಯೈರ್ನಿಜಹಸ್ತತಾಲ್ಯೈಃ |
ನಿದ್ರಾಲಸಾನ್ ಮೃಗದೃಶೋ ಗೃಹನೀಲಕಂತಾನ್
ಆವಾಸಯಷ್ಟಿಶಿಖರಾದವರೋಹಯಂತಿ || 19.9 ||

ನೃತ್ಯಂತ್ಯುದೀರಿತಘನಸ್ತನಿತಾಮಕಾಂಡೇ
ನೇದೀಯಸೀಂ ತವ ನಿಶಮ್ಯ ವಿಭಾತನಾಂದೀಂ |
ಚಿತ್ರಾತಪತ್ರಪರಿಮಂಡಲಚಾರುಬರ್ಹಾಃ
ಶೃಂಗಾರಯೋನಿಶರಪತ್ರರುಚೋ ಮಯೂರಾಃ || 19.10 ||

ನಿರ್ಗತ್ಯ ಚಿತ್ರಗರುತೋ ನಿಲಯಾಂತರೇಭ್ಯಃ
 ತಾರಸ್ವನಾಸ್ತರುಣವಿದ್ರುಮತಾಮ್ರಚೂಡಾಃ |
 ರತ್ನಾಂಕಣೇಷು ರಮಣೀಭಿರವೇಕ್ಷ್ಯಮಾಣಾಃ
 ಕ್ರೀಡಾರಣಂ ವಿದಧತೇ ಕೃಕವಾಕುವರ್ಯಾಃ || 19.11 ||

ಪ್ರಾಪ್ತಾಸ್ತುಲಾಂ ಹರಿತಕೋಮಲಬಾಹ್ಯಪತ್ರೈಃ
 ಕಿಂಚಿತ್ಪರಿಸ್ಪೃಶಿತಶೋಣಮುಖೈಃ ಸರೋಜೈಃ |
 ವಾಮಭ್ಯುವಾಂ ವಲಯಪಂಕ್ತಿಷು ಸಂಚರಂತ್ಯೋ
 ಮಂಜು ಕ್ಷಣಂತಿ ಮಣಿಪಂಜರಶಾರಿಕಾಸ್ತೇ || 19.12 ||

ಪ್ರತ್ಯಕ್ಷಿತೇ ತಮಸಿ ಯಾಸ್ಯತಿ ವಿಪ್ರಕರ್ಷಂ
 ಸಂಛನ್ನಭಾನುಮತಿ ಸಂಪ್ರತಿ ಜೀವಲೋಕೇ |
 ಗಂಗಾಯಮಾನಸಲಿಲಂ ನಿಜರಶ್ಮಿಯೋಗಾತ್
 ಸಿಷ್ಣಾಸಯೇವ ಸಿತಭಾನುರುಪೈತಿ ಸಿಂಧುಂ || 19.13 ||

ಪ್ರತ್ಯೂಷಘರ್ಮಸಮಯೇನ ಸಮಗ್ರಧಾಮ್ನಾ
 ಶೋಷಂ ವ್ರಜತ್ಯಮೃತರಶ್ಮಿಮಯೂಖಪೂರೇ |
 ಅಹ್ನಾಯ ಕೈಶ್ಚಿದಭಿಘಾತಮವಾಪ್ನುವತ್ಯಃ
 ತಾರಾಃ ಪ್ರಯಾಂತಿ ವಿಲಯಂ ತನುಬುದ್ಬದಾಭಾಃ || 19.14 ||

ಪತ್ಯುಸ್ತ್ವಿಷಾಂ ಪ್ರಜಹತಃ ಪ್ರಥಮಾಬ್ಧಿತಲ್ಪಂ
 ಸಂಧ್ಯಾಸರೋರುಹದೃಶಃ ಪ್ರಥಮೋತ್ಥಿತಾಯಾಃ |
 ಸೀಮಂತಿತೇ ತಿಮಿರಕುಂತಲಮಧ್ಯಭಾಗೇ
 ಸಿಂದೂರರಾಜಿರಿವ ಭಾತಿ ಮಯೂಖರೇಖಾ || 19.15 ||

ಜ್ಯೋತ್ಸ್ನಾಪದೇಶಮವಧೂಯ ಸಿತೋತ್ತರೀಯಂ
 ಸ್ತೋಕಾವಶೇಷಿತಸದಾಭರಣಪ್ರಬಂಧಾ |
 ಅಂಗೀಕರೋತ್ಯರುಣಭಾವಿತಮಂಗರಾಗಂ
 ಪ್ರಾಚೀ ದಿಶಾ ದಿನಪತಿಂ ಪರಿಭೋಕ್ತುಕಾಮಾ || 19.16 ||

ನಿರ್ಣಿಜ್ಯ ಸಂಪ್ರತಿ ನಿಶಾಂಗನಿವೇಶಲಗ್ನಂ
 ಕಾಲೇಯಪಂಕಮಿವ ಸಂತಮಸಂ ಕಲಂಕಂ |
 ಕ್ಷೋಣೀಭೃತಾಮರುಣದೀಧಿತಯೋಽನುರಕ್ತಾಃ
 ಪಾದಾನಲಕ್ತಕರಸೈರಿವ ರಂಜಯಂತಿ || 19.17 ||

ಪ್ರಾದುರ್ಭವಿಷ್ಯತಿ ಚರಾಚರಜಂತುವರ್ಗೇ
 ಪ್ರಾಪ್ತಾರುಣೀನ ವಿಧುನಾ ತಮಸಾ ಚ ವೇಲಾ |
 ಆಭಾತಿ ಭಾವಿತಪರಸ್ಪರಲೇಶಯೋಗಾ
 ಮಾಯಾವಿಪಕ್ತಿರಿವ ಲೋಹಿತಶುಕ್ಲಕೃಷ್ಣಾ || 19.18 ||

ಉನ್ನಿದ್ರಪದ್ಮನಯನಃ ಸುಭಗೋತ್ಪಲಾಭಃ
 ಸಂಭಾವಿತೋ ಮುನಿಗಣೈರುಪಪನ್ನಬೋಧೈಃ |
 ರಾಗೋತ್ತರಾಂ ಶ್ರಿಯಮವಾಪ್ಯ ರಥಾಂಗಶೋಭೀ
 ಜಾತಃ ಸ ಏಷ ಸಮಯೋ ಜಗದೇಕಸೇವ್ಯಃ || 19.19 ||

ನೀತಃ ಶ್ರಮಂ ನಿಹತರಾತ್ರಿವರೂಢಿನೀಕಃ
 ಚಂದ್ರಾತಪತ್ರವಿನಿಪಾತವಿಲುಪ್ತಭೂಮಾ |
 ಪ್ರತ್ಯೂಷವೈರಿವಿಭವೇನ ಪರಾಹತಾತ್ಮಾ
 ಕಾಲಪ್ರತೀಕ್ಷ ಇವ ಗಚ್ಛತಿ ಕಾಮವೀರಃ || 19.20 ||

ಯೋಽಸೌ ಜನಸ್ಯ ದಿಶತೀವ ಸುಧಾನಿಧಾನಂ
 ಜಾತಧ್ವನಿಃ ಶ್ರುತಿಷು ಜಾಗರದುಂದುಭಿಸ್ತೇ |
 ಮನ್ಯೇ ಸ ಏವ ಮದನಸ್ಯ ನಿಶಾಚರಸ್ಯ
 ಸ್ವಚ್ಛಂದಸೌಪ್ತಿಕನಿವೃತ್ತಿಮಭಿವ್ಯನಕ್ತಿ || 19.21 ||

ಅಂತರ್ಬಹಿಶ್ಚ ತಮಸಾ ಪರಿಮುಚ್ಯಮಾನೇ
 ಜಾಗರ್ಯಯಾ ಜಗತಿ ಸಂಪ್ರತಿ ದೀಪ್ಯಮಾನೇ |
 ಪಂಚಾಯುಧಶ್ಚಿರಪರಿಶ್ರಮಶಾಂತಿಮಿಚ್ಛನ್
 ನಿದ್ರಾಮುಪೈತಿ ಹೃದಯೇಷು ನಿತಂಬಿನೀನಾಂ || 19.22 ||

ಅಗ್ರೇ ಭವನ್ ಗುರುರಿವ ಸ್ವಯಮಾನಕಾನಾಂ
 ಆದಿಷ್ಟಸಂಪದಿವ ಕಂಧರಯಾ ತವೈಷಃ |
 ವ್ಯಕ್ತಪ್ಲುತೇನ ನಿನದೇನ ವಿಶುದ್ಧವರ್ಣಃ
 ಪ್ರಸ್ತೌತಿ ನಾಥ ನಿಗಮಾನ್ ಪ್ರತಿಬೋಧಶಂಖಃ || 19.23 ||

ಮುಗ್ಧಃ ಸ್ವಮುಷ್ಟಿಪರಿಮೇಯಮನೋಜ್ಞಮಧ್ಯಾಃ
 ಪರ್ಯಾಯಚಾಪಲತಿಕಾ ಇವ ಪಂಚಬಾಣಃ |
 ಪ್ರಾಸ್ಥಾನಿಕಪ್ರಣಯದುವಿನಯೋಪಶಾಂತೈಶ್ಚ
 ಪ್ರತ್ಯಕ್ಷಯನ್ ಪ್ರತಿನಿವರ್ತಯತೀವ ಯೂನಃ || 19.24 ||

ಅಂತಶ್ಚಕಾಸದಸಿತೋತ್ಪಲಮಂಕಯೋಗಾತ್
 ಭಾಸೋನ್ಮದೇವ ಪರಿಮೀಲಿತತಾರಕಾರ್ಧಾ |
 ನಿಷ್ಪೀತಕಾಂತಿಮಕರಂದರಸಂ ಪ್ರತೀಚ್ಯಾಂ
 ನೀಹಾರಭಾನುಚಷಕಂ ನಿದಧಾತಿ ಸಂಧ್ಯಾ || 19.25 ||

ದೃಷ್ಟ್ವಾ ನಿಮೀಲಿತವತೀಂ ನಿಯತಿಪ್ರಭಾವಾತ್
 ಆತ್ಮಪ್ರಿಯಾಂ ಕುಮುದಿನೀಮವಧೂತಧಾಮಾ |
 ಚ್ಯೋತತ್ತುಷಾರನಯನೋದಕಬಿಂದುರಿಂದುಃ
 ಪ್ರಸ್ಥಾನಮಿಚ್ಛತಿ ಮಹತ್ಪ್ರತಿಪನ್ನದೈನ್ಯಃ || 19.26 ||

ಭೋಕ್ತುಂ ದಿವಂ ನಿಜವಿಯೋಗವಿಲುಪ್ತದೀಪ್ತಿಂ
 ಪ್ರಾಗೇವ ತೀವ್ರರುಚಿನಾ ಪ್ರಹಿತೇವ ಸಂಧ್ಯಾ |
 ಮಾಲಿನ್ಯಯೋಗಮಪನೀಯ ಕರಾವಮಶ್ಚೇಃ
 ಪ್ರಾಯೋ ಯಥಾರ್ಹಮನುಲಿಂಪತಿ ಕುಂಕುಮೇನ || 19.27 ||

ಅರ್ಥೇನ ಪಾಟಲಮನೂರುಕರಾನುಷಂಗಾತ್
 ಅರ್ಧಾಂತರೇಣ ಮಣಿಮೇಚಕಮಂತರಿಕ್ಷಂ |
 ಅಸ್ಪೃಷ್ಟತಾಪಮಧಿರೋಹತಿ ನಿಸ್ತಮಸ್ಕಂ
 ಸಂವೀತಪೀತವಸನೇನ ತುಲಾಂ ತ್ವಯೈವ || 19.28 ||

ಪದ್ಮಾಪದಾಂಬುರುಹಯಾವಕಪಿಂಗಭಾಸಾ
 ಭಾಸಾ ನಿತಾಂತಮುದಯಾಂತರಿತಸ್ಯ ಭಾನೋಃ |
 ಆರಜ್ಯತೇ ಗಗನಮದ್ಯ ಜಗತ್ಪ್ರಸೂತೇಃ
 ನಾಭೀಸರೋರುಹಭುವಾ ರಜಸೇವ ಗಾತ್ರಂ || 19.29 ||

ದಗ್ಧಂ ತಮೋ ದನುಜಬೃಂದಮಿವಾಂಬುರಾಶೇಃ
 ಉತ್ತಸ್ಥುಷೋ ಮಧುರಿಪೋರಿವ ತಿಗ್ಮಧಾಮ್ನಃ |
 ಉನ್ಮೇಷಿಣೀ ಸುಮನಸಾಮುದಿತಾ ಪುರಸ್ತಾತ್
 ಚಕ್ರಪ್ರಭಾಮನುಕರೋತಿ ಮರೀಚಿಮಾಲಾ || 19.30 ||

ದೃಷ್ಟಿದ್ವಯಂ ನಿಯತಕಾಲಮಿದಂ ಪ್ರಜಾನಾಂ
 ಏಕಾ ನಿಮೀಲತಿ ತಯೋರಿತರಾಽಪ್ಯಲಕ್ಷ್ಯಾ |
 ತತ್ತಾದೃಶೋಸ್ತವ ದೃಶೋರ್ಯುಗಪತ್ಪ್ರಬೋಧಾತ್
 ಆಲೋಕಯೋಗಮನಘಂ ಭಜತಾಂ ತ್ರಿಲೋಕೀ || 19.31 ||

ಪ್ರಾಚೀನಶೈಲವಿಷಯೇ ಪ್ರಚುರಾಂಶುರೇಖಾಂ
 ಸಂಧ್ಯಾದಶಾಮರುಣರಾಗಘೃತಾವಸಿಕ್ತಾಂ |
 ಕಾಲೋ ನಿಧಾಯ ಸೃಜತೀವ ಶನೈಸ್ತದಂತೇ
 ತಿಗ್ಮದ್ಯುತಿಂ ತ್ರಿಭುವನೈಕಮಹಾಪ್ರದೀಪಂ || 19.32 ||

ಪರ್ಯಾಪ್ತರಶ್ಮಿನಿಕರೇಣ ಸುವೃತ್ತಭೂಮ್ನಾ
 ಸೂರ್ಯೇಂದುಬಿಂಬಯುಗಲೇನ ಸಮಸ್ಥಿತೇನ |
 ಆಭಾತಿ ಕಾಲವಣಿಜಾ ಪರಿಕಲ್ಪ್ಯಮಾನಾ
 ನಕ್ತಂದಿವಕ್ಷಣತುಲೇವ ನಭಃ ಸ್ಥಲಶ್ರೀಃ || 19.33 ||

ನೈಶಂ ತಮಃ ಕ್ಷಿಪತಿ ನಂದಿತಚಕ್ರವಾಕೇ
 ಪದ್ಮಾನ್ ಪ್ರಬೋಧಯತಿ ಭಾವಿತಮಿತ್ರಭಾವೇ |
 ದೃಷ್ಟಿಂ ಪ್ರಸಾದಯತಿ ದರ್ಶಿತಸತ್ಪಥೇಽಸ್ಮಿನ್
 ದೋಷೋಲ್ಪಣಾ ಕುಮುದಿನೀ ಬಹುಮಾನಶೂನ್ಯಾ || 19.34 ||

ಪಾದಸ್ಪೃಶಾಂ ದಿಶತಿ ಭೂಮಿಭೃತಾಂ ಪ್ರಕಾಶಂ
 ಸತ್ತ್ವಂ ಸಮೇಧಯತಿ ಸದ್ಭಿರುದೀರಿತಾರ್ಘ್ಯಃ |
 ತೇಜೋಗಣಾನಪಿ ತಿರಸ್ಕುರುತೇ ಸ್ವದೀಪ್ತ್ಯಾ
 ಚಕ್ರಪ್ರಿಯಸ್ತ್ವಮಿವ ಸಂಪ್ರತಿ ಚಂಡಭಾನುಃ || 19.35 ||

ಆಜಾನಪಾಂಡರತನುಃ ಪರಭಾಗಮೃಚ್ಛನ್
 ನೀಲಾಂಬರದ್ಯುತಿಮುಷಾ ನಿಜಲಾಂಛನೇನ |
 ಸ್ಥಿತಾಕೃತಿಃ ಪರಿಗತೋ ಮದರಾಗಲಕ್ಷ್ಮ್ಯಾ
 ವೀರ ತ್ವದಗ್ರಜ ಇವೈಷ ವಿಭಾತಿ ಚಂದ್ರಃ || 19.36 ||

ಸಂಧ್ಯೋಪರಾಗಸಮಯಂ ಪ್ರತಿಲಭ್ಯ ಪುಣ್ಯಂ
 ಸ್ನಾತುಂ ನಿಶಾ ಗಗನಸೌಧತಲಾವತೀರ್ಣಾ |
 ಆರಕ್ತರೂಪಮವಲಂಬಯತಾ ಕರಾಗ್ರಂ
 ಪತ್ಯಾ ಸಹ ಪ್ರವಿಶತೀವ ಪರಂ ಸಮುದ್ರಂ || 19.37 ||

ದೇವ ತ್ವಯೀವ ದಿವಸಾಗಮಜಾಗರೂಕೇ
 ಸಂರಕ್ತವಿಶ್ವಮುದಯಂ ಸವಿತರ್ಯುಪೇತೇ |
 ಅಸ್ತಂ ಶನೈರಭಿಪತನ್ ಭಜತೇ ಮೃಗಾಂಕಃ
 ತ್ವದ್ವೈರಿವಾರವನಿತಾವದನೇಂದ್ವವಸ್ಥಾಂ || 19.38 ||

ರಾಜಾಸ್ತಮೇತಿ ಸುಹೃದಾ ಮದನೇನ ಸಾರ್ಧಂ
 ದೀನಾಕೃತಿಃ ಕುಮುದಿನೀದೃಢಬದ್ಧಕೋಶಾ |
 ವೈರೀ ಸಮೇತಿ ವಿಷಮಾಶ್ವ ಇತೀವ ಭೀತಾ
 ಛಾಯಾಚ್ಛಲೇನ ಭಜತೇ ಗಗನಂ ತ್ರಿಯಾಮಾ || 19.39 ||

ಆಮೃಶ್ಯ ರಾತ್ರಿಮರುಣೋದಯಜಾತಪುಷ್ಪಾಂ
 ಪ್ರಾಪ್ತಾನುತಾಪ ಇವ ಸತ್ಪಥಲಂಘನೇನ |
 ಜ್ಯೋತ್ಸ್ನಾಂಶುಕಂ ದ್ವಿಜಪತಿಃ ಪರಿಧಾಯ ನೂನಂ
 ವ್ರೀಡಾನತೋ ವಿಶತಿ ವಾರಿನಿಧಿಂ ವಿವರ್ಣಃ || 19.40 ||

ಅಭ್ಯೇತಿ ಭಾನುರುದಯಾದ್ರಿಮಸಹ್ಯತೇಜಾಃ
 ಸ್ಥಾತುಂ ಸ ಏಷ ಸಮಯೋ ನ ಮಮೇತಿ ಪಶ್ಯನ್ |
 ಪ್ರಾಯಃ ಸಮಾಶ್ರಯತಿ ಪಾಶಭೃತಾಽಭಿಗುಪ್ತಂ
 ತಾರಾಪತಿಶ್ಚರಮಸಾಗರತೋಯದುರ್ಗಂ || 19.41 ||

ಮೂಲೇ ಮನಾಗ್ಭವತಿ ಮುಂಚತಿ ಪೂರ್ವಭಾಗಂ
 ಶೈಥಿಲ್ಯಮೃಚ್ಛತಿ ತಮಾಲರುಚಿಸ್ತ್ರಿಯಾಮಾ |
 ಆಕೃಷ್ಯತೇ ಚರಮಶೈಲವನೇ ವಿಹರ್ತುಂ
 ಸೀರಾಯುಧೇನ ಯಮುನೇವ ಸುಧಾಂಶುನೇಯಂ || 19.42 ||

ಪ್ರಸ್ಥಾನಕಾಲಭಜನಾತ್ ಪರಿತೋಷಿತೇನ
 ಜ್ಯೋತ್ಸಾತ್ಮಿಕಾಂ ಹರಿವಧೂಸಹಜೇನ ದತ್ತಾಂ |
 ಪ್ರಾಯೇಣ ನಾಕವನಿತಾನಖದೀಪ್ತಿ ಲಕ್ಷ್ಯಾಂ
 ಶೇಷಾಪಟೀಂ ಚರಮಭೂಭೃದಸೌ ದಧಾತಿ || 19.43 ||

ಸೂಕ್ಷ್ಮಾಭಿರಾಮನಿಜದೀಧಿತಿಸೂತ್ರಲಂಬೀ
 ಪರ್ಯಂತಲಗ್ನತಿಮಿರಾಲಕದರ್ಶನೀಯಃ |
 ಸಿಂದೂರರಂಜಿತ ಇವೈಷ ವಿಭಾತಲಕ್ಷ್ಮ್ಯಾಃ
 ಸೀಮಂತಮೌಕ್ತಿಕಮಣಿಃ ಪ್ರತಿಭಾತಿ ಚಂದ್ರಃ || 19.44 ||

ಪ್ರಾಲೇಯರೂಷಿತಮಿದಂ ಪ್ರಥಮೇತರಾಬ್ಧೌ
 ಮಗ್ನೈಕದೇಶಮನುಯಾತಿ ಮೃಗಾಂಕಬಿಂಬಂ |
 ಮಾನಚ್ಛಿದಾಂ ಮಕರಕೇತನಸಾಯಕಾನಾಂ
 ಶಾಣೋಪಲಂ ಚಿರನಿಘರ್ಷಣಕರ್ಶಿತಾರ್ಧಂ || 19.45 ||

ಆದೌ ವರಾಭಮುದಿತಂ ಶರಪಾಂಡು ಮಧ್ಯೇ
 ಪಶ್ಚಾನ್ಮಧೂಕಪರಿಧೂಸರಮಿಂದುಬಿಂಬಂ |
 ಸಂಪದ್ಯತೇ ಪುನರದೃಶ್ಯತಮಾಮವಸ್ಥಾಂ
 ಕಾಲಾರ್ಪಿತಂ ಕರಜಚಿಹ್ನಮಿವ ಕ್ಷಪಾಯಾಃ || 19.46 ||

ನೈಶಂ ತಮಿಸ್ರಮರುಣೇನ ವಿಲುಪ್ತಸಾರಂ
 ನಿಃ ಶೇಷಯನ್ನಯಮುದೇತಿ ಮಯೂಖಮಾಲೀ |
 ಸತ್ಸೇವನೇನ ಪುರತೋ ಮುಷಿತೈಕದೇಶಂ
 ವಿದ್ಯಾವತಾಂ ವೃಜಿನರಾಶಿಮಿವಾಂತರಾತ್ಮಾ || 19.47 ||

ಉದ್ಗಚ್ಛತಾ ಪುರುಷಕೇಸರಿಣೇವ ಪೂಷ್ಣಾ
 ಕಾಲೇ ತಮೋ ವಿದಲಿತಂ ಕರಚ್ಛೈಃ ಪ್ರವಾಲೈಃ |
 ಗಾಢಂ ಹಿರಣ್ಯಕಶಿಪೋರಿವ ಗಾತ್ರಮನ್ಯತ್
 ಸಂಧ್ಯಾಚ್ಛಲೇನ ರುಧಿರಂ ಕ್ಷರತೀವ ಸಾಂದ್ರಂ || 19.48 ||

ಪ್ರಾಪ್ತೋದಯಸ್ಯ ತಪನಸ್ಯ ತವೇವ ಧಾಮ್ನಾ
 ಕ್ಷಿಪ್ತೋ ಗುಹಾಂತರನಿರುದ್ಧ ಇವಾಂಧಕಾರಃ |
 ವಿಶ್ವಾವಲೋಕನನಿರೋಧವಿಯಾತವೃತ್ತಿಃ
 ಅತ್ಯಾಹಿತಸ್ಯ ಪರಿಪಾಕಮಿವೈಷ ಭುಂಕ್ತೇ || 19.49 ||

ಮಗ್ನಾ ಚಿರಂ ಮಹತಿ ಸಂತಮಸಾಂಬುರಾಶೌ
 ದಂಷ್ಟ್ರಾ ಭಿರಾಮರುಚಿನಾ ದಿವಸಾಗಮೇನ |
 ಉತ್ಕಿಪ್ಯತೇ ದನುಜಶೋಣಿತಲೋಹಿತೇನ
 ಪ್ರಾಯೋ ವರಾಹವಪುಷಾ ವಿಭುನೇವ ಭೂಮಿಃ || 19.50 ||

ನಿದ್ರಾಮಪಾಸ್ಯ ತಮಸಾ ಚ ದೃಶೋ ನಿರೋಧಂ
 ಪ್ರತ್ಯಜ್ಞುಖಂ ಪ್ರಥಮತಃ ಪ್ರಥಯನ್ ಪ್ರಕಾಶಂ |
 ನಿಃಶ್ರೇಯಸಪ್ರತಿಪದೇನ ನಿಜೇನ ಧಾಮ್ನಾ
 ವಿಶ್ವಂ ಸಮಾಧಿರಿವ ದರ್ಶಯತೇ ವಿವಸ್ವಾನ್ || 19.51 ||

ಆಶಾಪರೀತಮವಿವೇಕಮಿವಾಂಧಕಾರಂ
 ಶಂಕಾಶತಾಸ್ಪದಮಲಕ್ಷಿತಸರ್ವತತ್ತ್ವಂ |
 ನಿರ್ಧೂಯ ಸಂಪ್ರತಿ ನಿಶಾಮಿವ ಬಾಹ್ಯವಿದ್ಯಾಂ
 ತತ್ತ್ವಾವಸಾಯ ಇವ ಭಾತಿ ವಿಭಾತಕಾಲಃ || 19.52 ||

ನಿರ್ವಿಶ್ಯ ಚಂದ್ರಸಿತಪದ್ಮರಸಂ ನಿಶಾತ್ಮಾ
 ಲೋಲಂಬಜಾತಿರಭಿತೋ ಲುಲಿತಾನ್ಯಪುಷ್ಪಾ |
 ತ್ವದ್ವಕ್ತ್ರ ಚಂದ್ರನಿರಪಾಯರಸಾನಿದಾನೀಂ
 ಪದ್ಮಾನುಪೈತಿ ಪರಿತೋಷಿತರಾಜಹಂಸಾನ್ || 19.53 ||

ನಾತ್ಯಂತತಃ ಕುಮುದಿನೀ ಪ್ರತಿಪನ್ನನಿದ್ರಾ
 ನಾತೀವ ಬೋಧಮುಪಯಾತಿ ಸರೋಜಿನೀ ಚ |
 ಏತೇನ ನೂನಮನಯೋರವಿಶೇಷದೃಶ್ಯಾ
 ನಾಥಾನುವೃತ್ತಿನಿಯತೇವ ಭವತ್ಯವಸ್ಥಾ || 19.54 ||

ಪರ್ಯಸ್ಯತಾ ಸುರಭಿ ಪದ್ಮಪರಾಗಜಾಲಂ
 ಪಕ್ಷಾನಿಲೇನ ಪರಿಧೂನನಸಂಭವೇನ |
 ಸಂಧುಕ್ಷಯಂತಿ ಮಕರಧ್ವಜಹವ್ಯವಾಹಂ
 ಶಾಂತಂ ಪುನಃಪುನರಮೀ ಸರಸೀಷು ಹಂಸಾಃ || 19.55 ||

ಕಾಲೋತ್ಥಿತಾಃ ಸ್ಥಿತಿಭೃತೋ ಗುಣಯಂತ್ರಿತತ್ತ್ವಾತ್
 ದಾನೋದಕಾದ್ರ್ಯಕರಪುಷ್ಕರದರ್ಶನೀಯಾಃ |
 ಸಂಭಾವಯಂತ್ಯಭಿಮುಖಾಃ ಸಮಯೋಪಯಾತಾನ್
 ಭೃಂಗಾನ್ ವನೀಪಕಜನಾನಿವ ವಾರಣೇಂದ್ರಾಃ || 19.56 ||

ಗಂಜಾಮುಪೇತ್ಯ ಮದಕುಂಜರಗಂಡಪಾಲಿಂ
 ಮತ್ತಾನ್ ಸಮೀಕ್ಷ್ಯ ಮಧುಪಾನ್ ಪರಿಘೂರ್ಣಮಾನಾನ್ |
 ಶುದ್ಧಾನಿ ಹಂತ ಕುಮುದಾನಿ ತಮಸ್ಯಪೇತೇ
 ಭೂಯಸ್ತದನ್ವಯಭಯಾದಿವ ಸಂಕುಚಂತಿ || 19.57 ||

ಸತ್ತ್ವಕ್ಷಮಾಧಿಕತಯಾ ಶಯಿತಾಃ ಪೃಥಿವ್ಯಾಂ
 ನಿದ್ರಾಮಯೀಂ ವ್ಯಪಗಮಯ್ಯ ನಿಜಾಮವಿದ್ಯಾಂ |
 ನಿಃ ಸಂಗವೃತ್ತಿನಿಯತಾಃ ಸ್ಥಿರಸಂಯಮಾರ್ಹಾಃ
 ಮುಂಚಂತಿ ಸಂಪ್ರತಿ ಮದಂ ಮುದಿತಾ ಗಜೇಂದ್ರಾಃ || 19.58 ||

ಸೈನ್ಯಾದಯಸ್ತವ ಹಯಾಃ ಸಮಯೇ ಪ್ರಬುದ್ಧಾಃ
 ಚತ್ವಾರ ಏವ ನಿಗಮಾಸ್ತವ ಮೂರ್ತಿಮಂತಃ |
 ಅವರ್ತಯಂತ್ಯತನುಹೇಷಿತವೀಚಿಭೇದೈಃ
 ವೈರಾತ್ರಿಕಂ ವಟುಭಿರಧ್ಯಯನಂ ಪ್ರವೃತ್ತಂ || 19.59 ||

ಆಯೋಧನೇ ವಿಹರಣೇಽಪ್ಯವಧಾನವಂತಃ
 ಪ್ರಾಜ್ಞೈಃ ಪರಿಚ್ಛದಪರಿಷ್ಕರಣೋಪಚಾರೈಃ |
 ಸಂಯೋಜಯಂತಿ ರಥಯೋಗವಿದಃ ಶತಾಂಗಂ
 ತಾಕ್ಷ್ಯಂ ದ್ವಿತೀಯಮಿವ ಸಾರಥಯಸ್ತ್ವದೀಯಂ || 19.60 ||

ನಿದ್ರಾವಶೇಷವಿಗಮೇಽಪಿ ಮದಾನುಷಂಗಾತ್
 ಮಂದಂ ದೃಶೋ ಮುಕುಲಯಂತಿ ಮದಾವಲೇಂದ್ರಾಃ |
 ಏಷಾಮನೂರುಕಿರಣೈರರುಣೀಕೃತಾನಾಂ
 ಸಪ್ತಸುತಾಂ ಭವತಿ ಸಾಂಧ್ಯಪಯೋದಲಕ್ಷ್ಮೀಃ || 19.61 ||

ಆಲಕ್ಷ್ಯ ದೂರಮವರೋಧಗೃಹಾದಮುಷ್ಮಾತ್
 ಸ್ವಾಭಾವಿಕಂ ವದನಮಾರುತಸೌರಭಂ ತೇ |
 ಅಂಭೋರುಹಾಂ ಗುಣಮಪತ್ರಪಯನ್ ಸಮೀರೋ
 ಮಂದಂ ಪರಿಭ್ರಮತಿ ಮಂದಿರದೀರ್ಘಿಕಾಸು || 19.62 ||

ಆಘೂರ್ಣಿತಾನಿ ಮೃದುನಾ ಪವನೇನ ಪದ್ಮಾ -
 ನ್ಯಾವೇದಯಂತಿ ಮದಲೇಶಮಯೀಮವಸ್ಥಾಂ |
 ನಿರ್ಗಚ್ಛತಾಂ ತವ ಚ ವಾರವಧೂಜನಾನಾಂ
 ನಿದ್ರಾವಶೇಷಕಲುಷಾಣಿ ವಿಲೋಚನಾನಿ || 19.63 ||

ರೇಣೂತ್ಕರಾಃ ಸರಸಿಜೋತ್ಪಲಕೈರವಾಣಾಂ
 ಕುರ್ವಂತ್ಯನೂರುತಿಮಿರೇಂದುರುಚಿಪ್ರಕಾಶಾಃ |
 ಪ್ರಾಯಃ ಸಮುದ್ರತರುಣೀಪರಿಕರ್ಮಭೂತಾಂ
 ಚರ್ಚಾಂ ನವೀನಘಸೃಣಾಗುರುಚಂದನಾನಾಂ || 19.64 ||

ಅಧ್ಯಾಸಿತಂ ಕುಮುದತಲ್ಪಮಪೋಹ್ಯ ಕಾಲೇ
 ಪದ್ಮೋತ್ಪಲಾನಿ ಶನಕೈಃ ಶ್ರಿಯಮಾವ್ರಜಂತೀಂ |
 ಸಂವೀಜಯಂತ್ಯಲಘುಚಾಮರದರ್ಶನೀಯೈಃ
 ಪಕ್ಷೈಃ ಸ್ವಯಂ ಪರಿಜನಾ ಇವ ರಾಜಹಂಸಾಃ || 19.65 ||

ಪ್ರತ್ಯುಷಲಕ್ಷಣರಸಾಯನಸಂಪ್ರಯೋಗಾತ್
 ಪ್ರಾಲೇಯರಶ್ಮಿಮಹಸಾ ಜರಸೇವ ಮುಕ್ತಾಃ |
 ಪದ್ಮೋತ್ಪಲಪ್ರಭೃತಿಭಿಃ ಪರಿಕರ್ಮವತ್ಯೋ
 ಗೃಹ್ಣಂತಿ ಯೌವನದಶಾಂ ಗೃಹದೀರ್ಘಿಕಾಸ್ತೇ || 19.66 ||

ಔದ್ಯಾನಿಕೀಷು ಸುಮನಃ ಸ್ವನವಾಪ್ತಪೂರ್ವಂ
 ನೂನಂ ಸರೋರುಹವನೇಷು ಚ ನೂತನೇಷು |
 ಆದಿತ್ಸತೇ ವದನಮಾರುತಸೌರಭಂ ತೇ
 ಶಯ್ಯಾನಿಕಾಯ್ಯಮಭಿತೋ ವಿಹರನ್ ಸಮೀರಃ || 19.67 ||

ಅರ್ಚ್ಯಸ್ಯ ಸಂಪ್ರತಿ ಸತಾಮವಗಾಢತೀರ್ಥಾ
 ಮನೈ ಪ್ರಗೃಹ್ಯ ನಲಿನೀ ಮಕರಂದಮಘ್ಯಂ |
 ವ್ಯಕ್ತದ್ವಿರೇಫನಿನದಾ ವಿಹಿತಾಭಿಮುಖ್ಯಾ
 ಪತ್ಯುಸ್ತ್ವಿಷಾಂ ಪ್ರಣಯತೀವ ಕರಪ್ರಸಾರಂ || 19.68 ||

ಜ್ಯೋತ್ಸ್ನಾಸಖೀಂ ಕುಮುದಿನೀಂ ಭ್ರಮರಃ ಪ್ರಹೃಷ್ಯನ್
 ನಿರ್ವಿಶ್ಯ ನಿತ್ಯಪರಿಶುದ್ಧರುಚಿಂ ನಿಶಾಯಾಂ |
 ರಾಗಾದುಪೈತಿ ನಲಿನೀಂ ರಜಸಾಽಭಿಜುಷ್ಣಾಂ
 ಕಿಂ ನಾಮ ನಾಚರತಿ ಮನ್ಮಥಹಸ್ತವರ್ತೀ || 19.69 ||

ಸಂಧ್ಯಾಚ್ಛಲೇನ ಪುರುಷೋತ್ತಮ ಸಾಂಪ್ರತಂ ತೇ
 ಸೈವಾಧುನಾ ಭೃಗುಸುತಾ ತಮಸಾಂ ನಿಹಂತ್ರೀ |
 ಭೂಯಃ ಸಮುತ್ಥಿತವತೀ ಧೃತಪುಂಡರೀಕಾ
 ಭೋಗಾಯ ಸಾಗರಗೃಹಾದ್ಭವನೈಕಯೂನಃ || 19.70 ||

ಚಂದ್ರಾತಪತ್ರಿದಿವಶೈವಲಿನೀಪ್ರವಾಹೇ
 ಮಗ್ನೋತ್ಥಿತಾಂ ಕಮಲಿನೀಮುಪಸೇವಮಾನಾಃ |
 ಪ್ರತ್ಯಗ್ರಭಿನ್ನಮುಕುಲಪ್ರಸೃತೈಃ ಪರಾಗೈಃ
 ಉತ್ಥಾಪಯಂತ್ಯಗುರುಧೂಪಮಿವೋತ್ಪಲಿನ್ಯಃ || 19.71 ||

ಪೌರಂದರೀಂ ದಿಶಮನೂರುನಿಬದ್ಧರಾಗಾಂ
 ದೃಷ್ಟ್ವಾ ತಥಾ ಪರಿಣಮತ್ಯಪರಾ ದಿಶಾಽಪಿ |
 ಸ್ತ್ರೀಣಾಂ ಗತಾನುಗತಿಕಪ್ರತಿಪತ್ತಿಭಾಜಾಂ
 ಖ್ಯಾತಂ ತತೋ ಭವತಿ ಕಾಮಿತಕಾಮಿನೀತ್ವಂ || 19.72 ||

ನಿದ್ರಾಯತೇ ಕುಮುದಿನೀ ಚಿರಸಂಪ್ರಬುದ್ಧಾ
 ಸುಪ್ತಾ ಪ್ರಬೋಧಮುಪಯಾತಿ ಸರೋಜಿನೀ ಚ |
 ಯಾಮೇಷು ವೃತ್ತಿಮನಯೋರಧಿಗಮ್ಯ ನೂನಂ
 ಶಿಷ್ಯಾಯಿತಂ ತ್ವದವರೋಧನಿತಂಬಿನೀಭಿಃ || 19.73 ||

ಮಿತ್ರಸ್ಯ ಉಪ್ಪತಮಸೋಽಪ್ಯತಿರಾಗಭಾಜಃ
 ಸಂಪ್ರೇಕ್ಷಣಂ ಮಮ ನ ಯುಕ್ತಮಿತಿವ ಮತ್ವಾ |
 ಮೀಲತ್ಯಸೌ ಕುಮುದಿನೀ ಸಹ ತಾರಕಾಭಿಃ
 ಪ್ರಾಪ್ತಂ ವ್ರತಂ ತದಿಹ ರಾಜಪರಿಗ್ರಹಾಣಾಂ || 19.74 ||

ಆಮೋದಯೋಗಮವಶಾತ್ ಸಹಸಾಽಶ್ರಯಂತೇ
 ಪತ್ಯುಸ್ತ್ವಿಷಾಂ ತವ ಚ ಪಾದನಿಷೇವಣೇನ |
 ಕ್ಷಿಪ್ತಾಸ್ತ್ವಯಾ ಹೃದಿ ಗೃಹೀತಶುಚಃ ಕ್ಷಿತಿಂದ್ರಾಃ
 ಸ್ವಾಂತರ್ನಿವಿಷ್ಟಮಧುಪಾಶ್ಚ ಸರೋಜಕೋಶಾಃ || 19.75 ||

ಆವಿಸ್ತಿತ್ಯೈರಮೃತಸಿಂಧುತರಂಗಕಲ್ಪೈಃ
 ಆಕೇಕರಪ್ರಿಯತಮಾಜನದೃಷ್ಟಿಭೋಗೈಃ |
 ತ್ವತ್ಸೌಖಶಾಯನಿಕಸೂರಿಗಣೇನ ಸಾರ್ಧಂ
 ನಿವೇಶಯೋಗಮುಪಯಾಮ ನಿರೀಕ್ಷಣೈಸ್ತೇ || 19.76 ||

ಅಧಿಗತನಿಲಯಾನಾಮೌಪವಾಹ್ಯದ್ವಿಪಾನಾಂ
 ಮದಪಯಸಿ ವಿತನ್ವನ್ ಮಜ್ಜನೋನ್ಮಜ್ಜನಾನಿ |
 ಪ್ರವಹತಿ ಪವಮಾನಃ ಸ್ಪಂದಯನ್ ಮಂದಮಂದಂ
 ಪರಿಣಮದರುಣಿಮ್ನುಃ ಪಂಕಜಾರಣ್ಯಕೋಶಾನ್ || 19.77 ||

ಉಪವನಮಧುಪಾನಾಮುನ್ಮದಸ್ವೈರಗೀತ್ಯೈಃ
 ತನುಮರುದುಪದಿಷ್ಟೈಶ್ಚಾರುಲಾಸ್ಯೈರ್ಲತಾನಾಂ |
 ದರವಿಲುಲಿತದಾನೈರ್ಧಂತಿನಾಂ ಕರ್ಣತಾಲ್ಯೈಃ
 ಸಮಯಸಮುಚಿತಂ ತೇ ಭಾತಿ ಸಂಗೀತಕೃತ್ಯಂ || 19.78 ||

ಹರತಿ ರತಿವಿಹಾರೈರರ್ಥವಿಸ್ರಂಸಿತಾನಾಂ
 ಯುವಜನಹೃದಯಾನಿ ಶ್ರಾಂತಪಂಚಾಯುಧಾನಿ |
 ಉಪಹಿತಗುಣಮಾರಾದುತ್ಥಿತಾಭಿರ್ವಧೂಭಿಃ
 ಕುಟಿಲನಿಯಮಿತಾಗ್ರಂ ಗುಂಭನಂ ಚೂಲಿಕಾನಾಂ || 19.79 ||

ಕ್ಷಿತಿರಿಯಮವಧೂತಧ್ವಾಂತನೀಲೋತ್ತರೀಯಾ
 ವಿಕಸಿತಮುಖಪದ್ಮಾ ವ್ಯಕ್ತಸಂಧ್ಯಾಂಗರಾಗಾ |
 ಅಭಿಮತಕರದಾನಾ ನಿರ್ವ್ಯಪೇಕ್ಷಾ ತ್ವದನ್ಯೈಃ
 ಅನುಭವಿತುಮಿವ ತ್ವಾಂ ದರ್ಶಯತ್ಯಾತ್ಮರೂಪಂ || 19.80 ||

ಮಧುನ ಇವ ದಯಾಯಾಃ ಸಾಮರಸ್ಯಂ ದಧಾನೈಃ
 ಕಮಲವನಮನನ್ಯಾಂ ಕಾಂತಿಮಧ್ಯಾಪಯದ್ಭಿಃ |
 ಫಣಿಪತಿರಮಣೀಯಂ ದೇವ ಪರ್ಯಂಕಮುಜ್ಜನ್
 ಪರಿಣಮಯ ಶುಭಂ ನಃ ಪಾವನೈರಕ್ಷಿಪಾತ್ಯೈಃ || 19.81 ||

ದಿನಮುಖಮಿತಿ ನಾಮ ಶ್ರಾವಿತಃ ಸೂತಪುತ್ರೈಃ
 ಅಭಜತ ಜಿತನಿದ್ರೋ ಜಾಗರಂ ಯಾದವೇಂದ್ರಃ |
 ಸರಿದಪಗಮಕಾಲೇ ಸಾಧುಸಂರಕ್ಷಣಾರ್ಥಂ
 ಮುನಿಭಿರಿವ ಸ ಏವ ಸ್ತೂಯಮಾನೋ ಮುಕುಂದಃ || 19.82 ||

ಧನಮಿವ ನಿಗಮಾನಾಂ ಧರ್ಮಮುತ್ತಂಭಯಿಷ್ಯನ್
 ತ್ರಿಜಗದನುವಿಧೇಯಂ ಕರ್ಮ ನಿಷ್ಪಾದ್ಯ ಸಾಂಧ್ಯಂ |
 ಸಿತಗುಣಪರಿಧಾನೈಃ ಸೇವಿತೋ ಮಂತ್ರಿಮುಖೈಃ
 ಅಲಮಕುರುತ ನಾಥೋ ಹೈಮಮಾಸ್ಥಾನಪೀಠಂ || 19.83 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಯಾದವಾಭ್ಯುದಯೇ ಮಹಾಕಾವ್ಯೇ ಏಕೋನವಿಂಶಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||